

Ələt azad iqtisadi zonası ilə əlaqədar olaraq ümumilikdə 75 qanuna dəyişiklik ediləcək. Bu barədə Milli Məclisin Aqrar siyasət komitəsinin dekabrın 7-də keçirilən iclasında məlumat verildi. İclasda həmin qanunlardan dördünə nəzərdə tutulan dəyişikliklərlə bağlı məsələlər müzakirə olundu.

Komitənin sədri Eldar İbrahimov diqqətə çatdırdı ki, qanun layihələri “Ələt azad iqtisadi zonası haqqında” Azərbaycan Respublikasının 18 may 2018-ci il tarixli Qanununun tətbiqi ilə hazırlanıb. Qeyd olundu ki, Ələt azad iqtisadi zonası xüsusi qaydada fəaliyyət göstərəcək, bir sıra fərqli cəhətlərə malik olacaq. Burada tətbiq ediləcək qaydalar ölkənin digər ərazilərindən fərqlənəcək. Odur ki, “Ələt azad iqtisadi zonası haqqında” qanuna görə, qabaqcıl beynəlxalq təcrübəyə və standartlara uyğun gələn, azad iqtisadi zonada bir sıra sahələrdə - maliyyə, gömrük işi, əmək münasibətləri, miqrasiya,

# Ələt azad iqtisadi zonası fərqli qaydalarla fəaliyyət göstərəcək

vergi tənzimlənməsi, valyuta əməliyyatları aparmaq azadlığı, müflisləşmə və iflas, notariat fəaliyyəti, əqli mülkiyyət və sair, o cümlədən torpaq və sığortanın stimullaşdırılması sahəsində münasibətləri tənzimləyən məcburi xarakterli daxili qaydalar qəbul ediləcək.

Torpaq münasibətlərinin tənzimlənməsi məqsədi ilə qəbul olunaacaq qaydalarda azad iqtisadi zonanın torpağı ilə bağlı prosedurlar, bu torpağa dair sərəncam, o cümlədən istifadə, icarə, təminat və digər hüquqların yaradılması və onlara xitam verilməsi qaydaları və tələbləri, zonanın torpağına dair hüquqların yaradılmasını və onlara xitam verilməsini təsdiq edən özünün reyestrinin aparılması və digər məsələlər əksini tapacaq. Bu məqsədlə “Torpaq icarəsi haqqında” qanunun “Torpaq icarəsi haqqında Azərbaycan Respublikasının qanunvericiliyi” adlanan 2-ci maddəsində “Ələt azad iqtisadi zonasın-

da torpaqların icarəyə verilməsi və icarə münasibətləri “Ələt azad iqtisadi zonası haqqında” Azərbaycan Respublikası Qanununun tələblərinə uyğun olaraq tənzimlənir” məzmununda dördüncü hissənin, “Torpaqların dövlət ehtiyacları üçün alınması haqqında” qanunun “Torpaqların dövlət ehtiyacları üçün alınması haqqında qanunvericilik” adlanan 2-ci maddəsinə “Bu qanunun müddəaları Ələt azad iqtisadi zonasına şamil edilmir” məzmununda 2.2-ci maddənin, Torpaq Məcəlləsinin “Azərbaycan Respublikasının torpaq qanunvericiliyi” adlanan 1-ci maddəsinə “Ələt azad iqtisadi zonasında torpaq münasibətləri “Ələt azad iqtisadi zonası haqqında” Azərbaycan Respublikası Qanununun tələblərinə uyğun olaraq tənzimlənir” məzmununda üçüncü hissənin, “Kənd təsərrüfatında sığortanın stimullaşdırılması haqqında” qanunun “Kənd təsərrüfatında sığortanın stimullaşdırılma-

sı haqqında qanunvericilik” adlanan 2-ci maddəsinə “Ələt azad iqtisadi zonasında kənd təsərrüfatında sığortanın stimullaşdırılması sahəsində münasibətlər “Ələt azad iqtisadi zonası haqqında” Azərbaycan Respublikası Qanununun tələblərinə uyğun olaraq tənzimlənir” məzmununda 2.2-ci maddənin əlavə edilməsi təklif olunur.

Müzakirələr zamanı komitə sədrinin müavini Eldar Quliyev, deputatlardan Novruzəli Aslanov, Tahir Süleymanov, Cavanşir Paşazadə, Hüseynbala Mirələmov və digərləri dəyişiklikləri təqdir etdilər. Qanun layihələri Milli Məclisin plenar iclasının müzakirəsinə tövsiyə olundu.

\* \* \*

Dünən Milli Məclisin Əmək və sosial siyasət komitəsinin iclası keçirilib. Komitənin sədri Hadi Rəcəbli gündəliklə bağlı məlumat verərək bildirib ki, müzakirəyə çıxarı-

lan 4 sənəddə edilməsi nəzərdə tutulan dəyişikliklər “Ələt azad iqtisadi zonası haqqında” qanuna uyğunlaşdırmaq məqsədi daşıyır.

Komitə sədrinin sözlərinə görə, Milli Məclisdə Ələt azad iqtisadi zonası ilə bağlı çox mükəmməl, unikal qanun layihəsi hazırlanaraq qəbul olunub. Bu məkan həm yerli, həm də xarici sahibkarlar, investorlar üçün çox yaxşı imkanlar açacaq. Bu zonanın özünün ayrıca Əsasnaməsi də olacaq. Ona görə də bəzi qanun layihələrinə dəyişikliklərin edilməsi zərurəti yaranıb. H.Rəcəbli onu da diqqətə çatdırdı ki, Ələt azad iqtisadi zonası ilə bağlı ümumilikdə 75 qanuna dəyişiklik olacaq.

İclasda əvvəlcə “Sosial sığorta haqqında” qanunda dəyişiklik edilməsi barədə qanun layihəsi müzakirə edilib. Bildirilib ki, qanunun 7-ci maddəsi aşağıdakı redaksiyada verilir: 7.1. Sosial sığorta haqqında qanunvericilik Azərbaycan Res-

publikasının Konstitusiyasından, Azərbaycan Respublikasının tərəfdar çıxdığı beynəlxalq müqavilələrdən, bu qanundan və digər normativ hüquqi aktlardan ibarətdir. 7.2. Ələt azad iqtisadi zonasında sosial sığorta sahəsində münasibətlər “Ələt azad iqtisadi zonası haqqında” Azərbaycan Respublikası Qanununun tələblərinə uyğun olaraq tənzimlənir.

“Məşğulluq haqqında” qanunda təklif olunan dəyişikliyə əsasən sənədin 2-ci maddəsinin mətni 2.1.-ci maddə hesab edilir və aşağıdakı məzmununda 2.2.-ci maddə əlavə edilir: “Ələt azad iqtisadi zonasında məşğulluqla bağlı münasibətlər “Ələt azad iqtisadi zonası haqqında” Azərbaycan Respublikası Qanununun tələblərinə uyğun olaraq tənzimlənir.

Sonra “İstehsalatda bədbəxt hadisələr və peşə xəstəlikləri nəticəsində peşə əmək qabiliyyətinin itirilməsi hallarından icbari sığorta

haqqında” qanunda dəyişiklik edilməsi barədə layihə müzakirə edilib. Bildirilib ki, sənədin 1-ci maddəsinin mətni 1.1.-ci maddə hesab edilsin və aşağıdakı məzmununda 1.2.-ci maddə əlavə olunsun: Ələt azad iqtisadi zonasında istehsalatda bədbəxt hadisələr və peşə xəstəlikləri nəticəsində peşə əmək qabiliyyətinin itirilməsi hallarından icbari sığorta sahəsində münasibətlər “Ələt azad iqtisadi zonası haqqında” qanunun tələblərinə uyğun olaraq tənzimlənir.

Əmək Məcəlləsinə dəyişiklik edilməsi barədə qanun layihəsinə əsasən məcəllənin 4-cü maddəsinə aşağıdakı məzmununda 4-cü hissə əlavə edilir: Ələt azad iqtisadi zonasında əmək münasibətləri “Ələt azad iqtisadi zonası haqqında” qanunun tələblərinə uyğun müəyyənləşir.

Komitə üzvləri gündəlikdəki bütün layihələrin Milli Məclisin plenar iclasına tövsiyə olunmasına müsbət münasibət bildirdilər.

**Rəşad CƏFƏRLİ,**  
**Fərizə ƏHMƏDOVA,**  
**“Azərbaycan”**